

حیا اور ایمان

(مسلم، رقم ۳۶)

عَنْ سَالِمٍ عَنْ أَبِيهِ سَمِعَ النَّبِيَّ صَلَّى اللَّهُ عَلَيْهِ وَسَلَّمَ رَجُلًا يَعِظُ أَخَاهُ فِي الْحَيَاءِ. فَقَالَ الْحَيَاءُ مِنَ الْإِيمَانِ.

”حضرت سالم اپنے والد رضی اللہ عنہ سے بیان کرتے ہیں کہ نبی صلی اللہ علیہ وسلم نے ایک شخص کو

اپنے بھائی کو حیا پر سمجھاتے ہوئے سنا تو فرمایا: حیا تو ایمان میں سے ہے۔“

بِهَذِهِ الْإِسْنَادِ مَرَّ بِرَجُلٍ مِنَ الْأَنْصَارِ يَعِظُ أَخَاهُ....

”اسی سند سے (یہ روایت ان الفاظ میں بھی مروی ہے کہ نبی صلی اللہ علیہ وسلم) انصار کے کسی آدمی

کے پاس سے گزرے جو اپنے بھائی کو سمجھا رہا تھا...“

لغوی مباحث

يعظ: 'وعظ' کا لفظی مطلب 'نصیحت' ہے، لیکن یہاں یہ اردو کے لفظ 'سمجھانے' کی طرح محل استعمال کے باعث

منفی معنی کا پہلو لیے ہوئے ہے۔ اس روایت کے دوسرے متن میں اسی کے محل پر 'يععاتب'؛ ڈانٹ رہا تھا؛ کے فعل

سے واضح ہے کہ راوی کی مراد کیا ہے۔

معنی

اس روایت کا بنیادی مضمون کچھلی روایت میں ایک جز کی حیثیت سے زیر بحث آچکا ہے۔ ایمان کے مظاہر کو نبی صلی اللہ علیہ وسلم نے ایمان کے اجزا قرار دیا ہے۔ ہم یہ بیان کر چکے ہیں کہ یہ وہی چیز ہے جس کے لیے قرآن مجید نے کلمہ طیبہ کے اُٹکل (یعنی ثمرات) کی تعبیر اختیار کی ہے۔ ان تعبیرات سے یہ معلوم ہوتا ہے کہ انسان کا اخلاقی وجود جس اصل پر قائم ہوتا اور پھلتا پھولتا ہے، وہ ایمان ہے۔ ہم نے کچھلی روایت میں حیا کے بارے میں یہ وضاحت کی تھی کہ یہ انسان کے اندر ایک ملکہ ہے جو برائی، غلطی اور گھٹیا پن سے نسبت کے حوالے سے ظاہر ہوتا ہے۔ ایمان اس جذبے کا مؤید بھی ہے اور اس جذبے سے قوت بھی حاصل کرتا ہے۔ ویسے تو حیا کا سب سے نمایاں اظہار جنس کے معاملات میں ہوتا ہے، لیکن حیا ایک صالح انسان کی ایسی خصلت ہے جو اسے ہر طرح کی معصیت کے ارتکاب سے بچنے میں مدد دیتی ہے۔ جیسا کہ ہم نے عرض کیا، حیا کا سب سے بڑا مظہر فواحش سے اجتناب ہے۔ فواحش سے اجتناب نیکوں کا ایک پورا باب ہے۔ جس شخص میں حیا کا جذبہ زندہ ہے، وہ منکرات کے ایک پورے خاندان سے محفوظ ہو گیا۔ اس کی اسی اہمیت کی وجہ سے نبی صلی اللہ علیہ وسلم نے اسے ایمان کا ایک شعبہ قرار دیا ہے۔

قرآن مجید میں برائیوں کے تین عنوان قائم کیے گئے ہیں۔ سورہ نحل میں ہے:

يَنْهَى عَنِ الْفَحْشَاءِ وَالْمُنْكَرِ وَالْبَغْيِ. "اللہ تمہیں بے حیائی، برے کاموں اور سرکشی سے روکتا ہے۔" (۹۰:۱۶)

مولانا امین احسن اصلاحی نے ان کی وضاحت کرتے ہوئے لکھا ہے:

”... اس (دین) کی منہیات میں وہ چیزیں داخل ہیں جن کے اندر فحشا، منکر اور بغی کی روح فساد پائی جاتی ہے۔“
(تذکرہ قرآن ۴/۴۳۸)

ذرات اعلیٰ کی نگاہ ڈالیں، انسان کو فحش اور بغی سے بچانے میں حیا کے جذبے کی اہمیت بالکل واضح ہے۔ یعنی حیا کا جذبہ جس طرح بے حیائی کے قول و فعل سے رکنے میں مددگار ہوتا ہے، اسی طرح ایک حیا رکھنے والا آدمی سرکش اور شر کے لیے جری بھی نہیں ہو سکتا۔ منکر کیا ہے، وہ اعمال جن کا برا ہونا سب پر واضح ہے۔ آدمی کا یہ جذبہ کہ اس کے ساتھ برائی کی نسبت نہ ہو یہاں بھی اس کا ہاتھ پکڑتا ہے اور اسے منکر کے ارتکاب سے بچا لیتا ہے۔ غرض یہ کہ حیا کا جذبہ دین کے تمام مناہی کے معاملے میں خدا کی مرضی پر قائم رکھتا ہے۔ اس لیے اس کی حفاظت ضروری ہے۔ یہ روایت

وَإِنَّ الْبَدَاءَ مِنْ لَوْمِ الْمَرْءِ. (رقم ۱۰۵۰۶) فحش گوئی آدمی کے لیے کلنک ہے۔“

کتابیات

موطاء، رقم ۱۶۱۱۔ بخاری، رقم ۲۳، ۵۷۶۷۔ مسلم، رقم ۳۶۔ ابوداؤد، رقم ۴۷۹۵۔ ترمذی، رقم ۲۶۱۵۔ ابن ماجہ، رقم ۵۸۔ نسائی، رقم ۵۰۳۳۔ احمد، رقم ۴۵۵۴، ۵۱۸۳، ۶۳۴۱۔ ابن حبان، رقم ۶۱۰۔ سنن کبریٰ، رقم ۶۳۷۱۔ بیہقی، رقم ۲۰۵۹۷۔ معجم کبیر، رقم ۱۰۵۰۶۔

www.javedahmadghamidi.com
www.ghamidi.net